

विरिहु मुंहिजे भाग में लिखियो जीवनु थी पियो बारु ।
कंहि बि जतन सां कीन टरे थो लेखु लिखियो करतार ॥

जंहिजी कृपा ऐं प्यार में पलिजी जीवनु धन्यु थियो मूं
हाय जियां थी जानिब बिनु इहो अरिमानु अपार ॥

जिनि सैरनि ते साथ सज़ण सां शैल कयमि सरितियूं
विख विख में अची वीर विरह जी हीणो करे हरवार ॥

दुखी अ दिलि खे दिए दिलासो सुहृदु न कोई दिसां
पल पल में सवें पूर पवनि था दूहां दर्द हज़ार ॥

बाल संघाती आरामु अखियुनि जो प्रेम कथा प्रवीन
हाय हाय करे मां हथ थी महिटियां साजन तुंहिजी संभार ॥

दहई दिसाऊं खाइण आयूं हेखली ज़ाणी दासी
तो बिनु केरु मांदी अ खे मालिक सदिड़ो दींदो सरदार ॥

सज़ण बुधायां सचु सचु थी मां दिलि खोले पंहिजी
प्राण वल्लभ तो बिनु को पंहिजो नाहे हिन संसार ॥

थकिजी पियसि मां रोई रोई शिथलु थियो आ शरीर
पद पदमनि में पंहिजे वसाइजि मैगसि चंद्र उदार ॥